

Kunngerð um veiðu eftir botnfiski og øðrum fiski við fiskiførum undir føroyskum flaggi í bretskum sjógvi í 2022

Við heimild í § 23, stk. 1 og 2, § 34, stk. 1, nr. 4, stk. 2, nr. 2 og 4 og stk. 3 og § 64, stk. 2 í løgtingslóg nr. 152 frá 23. desember 2019 um sjófeingi (Sjófeingislógin), sum broytt við løgtingslóg nr. 106 frá 29. juni 2020, løgtingslóg nr. 185 frá 18. desember 2020 og løgtingslóg nr. 170 frá 21. desember 2021, verður ásett:

Virkið

§ 1. Kunngerðin fevnir um fiskiskap við fiskiførum undir føroyskum flaggi eftir botnfiski og øðrum fiski í bretskum sjógvi sambært fiskiveiðiavtaluni millum Føroyar og Sameinda Kongsdømið Stórabretland og Norðurírlend fyri 2022.

Heildarkvotur og býti av kvotunum

§ 2. Fiskifør kunnu í 2022 fiska 750 tons av svartkalva í ICES-øki 2a, 4, 5b og 6 í bretskum sjógvi.

Stk. 2. Heildarkvotan sambært stk. 1 verður latin teimum, sum í 2022 hava rætt til fiskiloyvi til fiskiskap í bólki 2, sambært § 18, stk. 1, nr. 1 í løgtingslógini. Fiskiskapurin verður skipaður við felags árskvotu.

§ 3. Fiskifør kunnu í 2022 fiska 400 tons av hýsu í ICES-øki 4 í bretskum sjógvi. Veiðast skal við línu.

Stk. 2. Í fiskiskapi sambært stk. 1 er loyvt at hava sum hjáveiðu upp til 2% av øðrum botnfiski, longa og brosma undantikin. Hjáveiðan verður roknað av kvotuni í stk. 1. Hjáveiða av longu og brosmu verður roknað av kvotuni í § 4, stk. 1 og § 5, stk. 1.

Stk. 3. Heildarkvotan sambært stk. 1 verður latin teimum, sum í 2022 hava rætt til fiskiloyvi til fiskiskap í bólki 3, sambært § 18, stk. 1, nr. 2 í løgtingslógini.

Stk. 4. Fiskiskapurin verður skipaður við egnari árskvotu, har heildarkvotan sambært stk. 1 verður býtt javnt millum talið av fiskiførum, sum, tá kunngerðin kemur í gildi, hava rætt til fiskiloyvi sambært stk. 3.

Stk. 5. Í mesta lagi 4 føroysk línuskip kunnu vera til fiskiskap eftir hýsu í senn. Fiskifør kunnu bert fara til fiskiskap eftir hýsu, um Vørn hevur givið fiskifarinum loyvi at byrja túr. Vørn skipar raðfylgjuna, grundað á hvørji skip eru klár at byrja túr. Byrjar fiskifar ikki túr, sum loyvi er fingið til, fær annað fiskifar møguleikan at byrja túr ístaðin.

§ 4. Fiskifør kunnu í 2022 fiska 300 tons av longu í ICES-øki 4 í bretskum sjógvi.

Stk. 2. Í fiskiskapi sambært stk. 1 er loyvt at hava sum hjáveiðu upp til 2% av øðrum botnfiski, brosma og hýsa undantikin. Hjáveiðan verður roknað av kvotuni í stk. 1. Hjáveiða av brosmu og hýsu verður roknað av kvotuni í § 5, stk. 1 og § 3, stk. 1.

Stk. 3. Veiðast skal við línu.

Stk. 4. Heildarkvotan sambært stk. 1 verður latin teimum, sum í 2022 hava rætt til fiskiloyvi til fiskiskap í bólki 3, sambært § 18, stk. 1, nr. 2 í løgtingslógini.

Stk. 5. Fiskiskapurin verður skipaður við egnari árskvotu, har heildarkvotan sambært stk. 1 verður býtt javnt millum talið av fiskiførum, sum, tá kunngerðin kemur í gildi, hava rætt til fiskiloyvi sambært stk. 4.

§ 5. Fiskifør kunnu í 2022 fiska 30 tons av brosmu í ICES-øki 4 í bretskum sjógvi.

Stk. 2. Í fiskiskapi sambært stk. 1 er loyvt at hava sum hjáveiðu upp til 2% av øðrum botnfiski, longa og hýsa undantikin. Hjáveiðan verður roknað av kvotuni í stk. 1. Hjáveiða av longu og hýsu verður roknað av kvotuni í § 4, stk. 1 og § 3, stk. 1.

Stk. 3. Veiðast skal við línu.

Stk. 4. Heildarkvotan sambært stk. 1 verður latin teimum, sum í 2022 hava rætt til fiskiloyvi til fiskiskap í bólki 3, sambært § 18, stk. 1, nr. 2 í løgtingslógini.

Stk. 5. Fiskiskapurin verður skipaður við egnari árskvotu, har heildarkvotan sambært stk. 1 verður býtt javnt millum talið av fiskiførum, sum, tá kunngerðin kemur í gildi, hava rætt til fiskiloyvi sambært stk. 4.

§ 6. Fiskifør kunnu í 2022 fiska 500 tons av blálongu í ICES-øki 6 og 7 í bretskum sjógvi.

Stk. 2. Samlaða hjáveiðan av toski í fiskiskapi sambært stk. 1 kann í mesta lagi vera 10 tons í ICES-øki 6a.

Stk. 3. Heildarkvotan sambært stk. 1 verður latin teimum, sum í 2022 hava rætt til fiskiloyvi til fiskiskap í bólki 2, sambært § 18, stk. 1, nr. 1 í løgtingslógini. Fiskiskapurin verður skipaður við felags árskvotu.

§ 7. Fiskifør kunnu í 2022 fiska 1.000 tons av rossamakreli í ICES-øki 6 og 7 í bretskum sjógvi.

Stk. 2. Samlaða hjáveiðan av lýsingi í fiskiskapi sambært stk. 1 kann í mesta lagi vera 10 tons.

Stk. 3. Heildarkvotan sambært stk. 1 verður latin teimum, sum í 2022 hava rætt til fiskiloyvi til fiskiskap eftir heystgýtandi sild í føroyskum sjógvi. Fiskiskapurin verður skipaður við felags árskvotu.

Fiskiloyvi

§ 8. Fiskiskapur sambært hesi kunngerð kann bert fara fram við fiskifari við veiðiloyvi, sum eftir skrivligari umsókn hevur fingið fiskiloyvi frá Vørn til slíkan fiskiskap.

Stk. 2. Fiskifør kunnu bert fara til fiskiskap í bretskum sjógvi, um tey hava fingið loyvi frá bretskum fiskivinnu- og landnámsáttálaráðgjafum. Loyvið, ella elektronisk útgáva av loyvinum, skal vera umborð á fiskifarinum.

§ 9. Skiparin skal fylgja teimum treytum, sum galda fyri veiðu í bretskum sjógvi.

Eygleiðari

§ 10. Vørn ger av, um eygleiðari skal vera umborð á fiskiførum, ið fiska sambært hesi kunngerð. Fiskifarið ber allar útreiðslur av at hava eygleiðara umborð. Eygleiðarar hava loyvi at nýta samskiftisútgerðina umborð til tess at hava samband við Vørn og við aðrar myndugleikar.

Fráboðanir

§ 11. Fiskifar, sum fiska í bretskum sjógvi sambært hesi kunngerð, skal senda hesar fráboðanir til Vørn sambært skjali 1:

- 1) Fráboðan um, at fiskiskapur byrjar. Fráboðanin skal sendast, í fyrsta lagi 6 tímar og í seinasta lagi 2 tímar, áðrenn skipið kemur inn í bretskan sjógv.
- 2) Veiðifráboðan hvønn dag. Hvønn fyrrapart, áðrenn kl. 12 UTC, skal boðast frá veiðu fyri undanfarna samdøgur. Fráboðanin skal sendast, sjálvst um eingin veiða er fingin.
- 3) Fráboðan um, at fiskiskapur endar. Fráboðanin skal sendast, í fyrsta lagi 6 tímar og í seinasta lagi 2 tímar, áðrenn skipið fer úr bretskum sjógvi.

Stk. 2. Fiskifarið skal somuleiðis senda bretskum myndugleikum fráboðanir samsvarandi teimum reglum, sum galda fyri fiskiskap í bretskum sjógvi.

Revsing

§ 12. Brot á § 11 verða revsað við sekt, er ikki harðari revsing ásett eftir aðrari lóg. Á sama hátt verður tann revsaður, sum forðar Vørn í at útinna sínar uppgávur sambært § 10.

Stk. 2. Feløg og aðrir lögfrøðiligir persónar koma undir revsiábyrgd eftir reglunum í kapitli 5 í revsilógini.

Stk. 3. Sambært § 70 í løgtingslógini kann Vørn beinanvegin taka aftur rættin til at reka vinnuligan fiskiskap, um brot er fram sambært stk. 1. Rætturin at reka vinnuligan fiskiskap kann takast aftur upp til 4 vikur hvørja ferð.

Gildistíð

§ 13. Henda kunngerð kemur í gildi dagin eftir, at hon er kunngjørd og fer úr gildi 1. januar 2023.

Fiskimálaráðið, 10. mai 2022

Árni Skaale (sign.)

Skjal 1

Fráboðanir til Vørn

Niðan fyri standandi fráboðanir skulu sendast Vørn í XML sniði umvegis heimasíðuna, www.vorn.fo, undir “Veði fráboðanir”. Fráboðanir kunnu eisini sendast umvegis Elektronisku veiðidagbókina, sum er góðkend av Vørn.

1) COE - Fráboðan um, at fiskiskapur byrjar. Skal sendast, í fyrsta lagi 6 tímar og í seinasta lagi 2 tímar, áðrenn skipið kemur inn í bretska sjógv.

Fráboðanin skal hava fylgjandi tekst:

Dataelement	Koda	Frágreiðing
Fráboðan	TM	COE, fráboðan um, at fiskiskapur byrjar (Catch on Entry)
Raðnummar	SQ	Nummar á fráboðanini
Loyvisnummar	LC	Nummar á fiskiloyvi
Beinleiðis veiða	DS	Fiskaslag, sum beinleiðis veiða er eftir
Radio kallimerki	RC	Kallimerki hjá skipinum
IMO nummar	IM	IMO nummar á skipinum (um tøkt)
Túranummar	TN	Túrur hjá skipinum í hesum árinum
Skip	NA	Navn á skipinum
Skipari	MA	Navn á skiparanum
Havnarkenningarnummar	XR	Havnarkenningarnummar hjá skipinum
Veiðiøki	RA	Økið hagar skipið fer til fiskiskap
Breiddarstig	LA	Knattstøða (N/S breidd), tá fráboðanin verður send
Longdarstig	LO	Knattstøða (E/V longd), tá fráboðanin verður send
Veiða umborð	OB	Veiða umborð flokkað eftir fiskasløgum (FAO 3 alpha kodu. Veiðan skal gevast upp í rundari vekt í kg.
Dagfesting	DA	Dagfesting, tá fráboðanin er send (dd-mm-yyyy)
Klokkutíð	TI	Klokkutíð, tá fráboðanin er send í UTC (24M h:m)
Viðmerkingar	RE	Viðmerkingar

2) CAT – Veiðifráboðan hvønn dag. Fráboðanin skal sendast, sjálvst um eingin veiða er fingin. Skal sendast dagliga fyrrpartin áðrenn kl. 12 UTC.

Fráboðanin skal hava fylgjandi tekst:

Dataelement	Koda	Frágreiðing
Fráboðan	TM	CAT, veiðifráboðan (Daily Catch report)
Raðnummar	SQ	Nummar á fráboðanini
Loyvisnummar	LC	Nummar á fiskiloyvi

Beinleiðis veiða	DS	Fiskaslag, sum beinleiðis veiða er eftir
Radio kallimerki	RC	Kallimerki hjá skipinum
IMO nummar	IM	IMO nummar á skipinum (um tøkt)
Túranummar	TN	Túrur hjá skipinum í hesum árinum
Skip	NA	Navn á skipinum
Skipari	MA	Navn á skiparanum
Havnarkenningarnummar	XR	Havnarkenningarnummar hjá skipinum
Veiðiøki	RA	Økið har skipið er til fiskiskap
Breiddarstig	LA	Knattstøða (N/S breidd), tá fráboðanin verður send
Longdarstig	LO	Knattstøða (E/V longd), tá fráboðanin verður send
Veiða	CA	Veiða undanfarna samdøgur frá 00.00 til 23.59 (CAT), flokkað eftir fiskasløgum (FAO 3 alpha kodu). Veiðan skal gevast upp í rundari vekt í kg.
Samlað veiða umborð	TC	Samlað veiða umborð (FAO 3 alpha kodu), í rundari vekt í kg.
Dagfesting	DA	Dagfesting, tá fráboðanin er send (dd-mm-yyyy)
Klokkutíð	TI	Klokkutíð, tá fráboðanin er send í UTC (24H h:m)
Viðmerkingar	RE	Viðmerkingar

3) COX – Fráboðan um, at fiskiskapur endar. Skal sendast, í fyrsta lagi 6 tímar og í seinasta lagi 2 tímar, áðrenn skipið fer úr bretskum sjógv.

Fráboðanin skal hava fylgjandi tekst:

Dataelement	Koda	Frágreiðing
Fráboðan	TM	COX, fráboðan um, at fiskiskapur endar (Catch on Exit)
Raðnummar	SQ	Nummar á fráboðanini
Loyvisnummar	LC	Nummar á fiskiloyvi
Beinleiðis veiða	DS	Fiskaslag, sum beinleiðis veiða hevur verið eftir
Radio kallimerki	RC	Kallimerki hjá skipinum
IMO nummar	IM	IMO nummar á skipinum (um tøkt)
Túranummar	TN	Túrur hjá skipinum í hesum árinum
Skip	NA	Navn á skipinum
Skipari	MA	Navn á skiparanum
Havnarkenningarnummar	XR	Havnarkenningarnummar hjá skipinum
Veiðiøki	RA	Økið hvaðani skipið kemur av fiskiskapi
Breiddarstig	LA	Knattstøða (N/S breidd), tá fráboðanin verður send
Longdarstig	LO	Knattstøða (E/V longd), tá fráboðanin verður send
Veiða	CA	Veiða, fiskað undanfarna samdøgur frá 00.00-23.59, flokkað eftir fiskasløgum (FAO 3 alpha kodu). Veiðan skal gevast upp í rundari vekt í kg.

Samlað veiða umborð	TC	Samlað veiða umborð (FAO 3 alpha kodu), í rundari vekt í kg.
Móttøkuhavn	PO	Havn har fiskurin verður uppskipaður/umskipaður
Landað ella umskipað	TR	Upplýs hvat virki ella skip veiðan verður landað ella umskipað til.
Dagur, tá veiðan verður landað ella umskipað	PD	Dagurin, tá mett verður, at veiðan verður landað ella umskipað (dd-mm-yyyy)
Klokkutíð, tá veiðan verður landað ella umskipað	PT	Tíð á degnum mett verður, at veiðan verður landað ella umskipað (24H h:m)
Dagfesting	DA	Dagfesting, tá fráboðanin er send (dd-mm-yyyy)
Klokkutíð	TI	Klokkutíð, tá fráboðanin er send í UTC (24H h:m)
Viðmerking	RE	Viðmerking